

SKAPA MØGULEIKAR

Jóhan Dahl framman fyri høvupssætinum
hjá risafyrirkuni Gazprom

Mynd: Petur Joensen

Gazprom- vitjan gevur møguleikar

GAZPROMVITJAN Jóhan Dahl, landsstýrismaður í vinnumálum, er júst komin aftur av vitjan hjá russisku risafyrirkuni Gazprom, ið er ein av heimsins størstu gass- og oljufeløgum

Leo Poulsen

Sambandið til russisku risafyrirkuna, Gazprom, varð skapt undir COP15-ráðstevnuni í Keypmannahavn í desember.

Gazprom arbeidir fyrst og fremst innan gassøkið á landi, men er eisini við innan oljuvinnuna off-shore, og er eitt nú við í meningin av Stockman-feltinum í Barentshavinum saman við Statoil og Total. Tó er tað so, at innan oljuvinnuna er Gazprom mest við sum íleggjari.

- Tí varð roynt at fáa ein fund í lag við Gazprom, so vit kundu kunna felagið um føroyska oljuleitingarøkið, og um føroyskt vinnulív og teir møguleikar, ið har eru. Og kanska serliga, hvat føroyskar fyrirkur kunnu bjóða í sambandi við oljuvinnuna, sigur Jóhan Dahl.

Tað var Johan Mortensen, ið skapti sambandi við DONG, og har fekst ein fundur í lag við danska olju- og gassfelagið.

Tað førði so til ein fund millum Vinnumálaráðið og Jarðfeingi umframt Føroya Tele, ið er ein veitari til millum annað oljuvinnuna í Norðsjónum gjøgnum SHEFA.

- Tað hildu vit var ein einastandandi møguleiki at kunna um føroysk viðurskifti generelt fyri hesum stóra felagnum, sum hevur 400.000 fólk í starvi kring allan heim, og sum eisini opererar globalt, sigur Jóhan Dahlo.

Hesin fundurin varð so fyriskipaður og varð hildin í Moskva fyrradagin.

- Tað var sera áhugavert fyri meg sum landsstýrismann at kunna um føroyskt vinnulív og um Føroyar. Kanska serliga um føroyska oljuleitingarøkið, um møguleikar og framtíð, sigur Jóhan Dahl.

Medved til Føroya

Heri Ziska frá Jarðfeingi, sum sambært Jóhan Dahl er okkara fremsti geologur á økinum, hevði eina framløgu

fyri Medved og hansara fólki um føroysku oljusøguna og um tað, sum liggur fyri framman, meðan Kristian Davidsen, stjóri á Føroya Tele, kunnaði um teir kaðalir, sum lagdr eru til og úr Føroyum, millum annað SHEFA, og hvørjar førleikar Føroya Tele hevur í tí sambandi.

- Tað hevði Medved stóran áhuga í og segði seg fegin vilja hava meira at vita um bæði føroyska oljuleitingarøkið og samsiftisøkið. Hann bað eisini um at fáa fleiri upplýsingar frá Jarfeingi, og tað fær hann so sendandi ein av fyrstu døgnum, sigur Jóhan Dahl.

Hann helt, at tað kundi verið áhugavert hjá Føroya Tele at fingið samband við okkurt av dóttirfeløgnum hjá Gazprom innan telekommunikatiónsøkið, millum annað á Stockman-økinum at vita, um føroyska fyrirkun kundi gera seg galdandi har.

- Eg metti, at tað kundi verið áhugavert hjá Medved at komi til Føroyar, so eg

nýtti høvið at bjóða honum hendanvegin, so hann við egnum eygum kundi síggja, hvussu vit búleikast, og seta seg inn í føroysk viðurskifti, sigur Jóhan Dahl.

Stjórin í russisku risafyrirkuni tók væl ímóti innbjóðingini, so nú fer landsstýrismaðurin at senda eina almenna innbjóðing um at koma hendanvegin.

Gazprom áhugað

Jóhan Dahl kunnaði um føroyska vinnu generelt og eisini um ta stóru oljunýtsluna, sum vit hava her í Føroyum.

- Tað kundi jú verið áhugavert hjá Gazprom at bjóða seg fram at selt olju til tey feløg, sum eru viðkomandi á føroyska marknaðinum. Slíkt er sjálvandi altíð ein spurningur millum feløgini og tann, sum selur, men vit fara í hvussu er at kunna teir operatørar, sum eru á marknaðinum, um hvat Gazprom segði um tey viðurskiftini, sigur Jóhan Dahl.

Hann sigur, at tað sjálvandi verður upp til føroysku feløgini at taka tað harfrá.

- Alt í alt haldi eg, at tað var ein sera áhugaverdur túrur fyri okkum, og vónandi verður hann gagnligur fyri føroyska oljuleiting. Tað hevur jú stóran týðning at skapa áhuga hjá einum stórum felagi sum Gazprom, og at teir eru vitandi um tann »open-door« møguleikan, har teir kunnu koma inn og bjóða upp á økir, sum verða bjóðað út, samstundis sum møguleikin er fyri at keypa seg inn verandi loyvir, og harvið verða við til at figgja, sigur Jóhan Dahl.

Og hann heldur, at hetta er ein møguleiki, sum Gazprom vísti áhuga fyri.

- So eg vóni, at túrurin fer at geva úrslit upp á sikt, sigur Jóhan Dahl, landsstýrismaður í vinnumálum.

Stutt- leikir á Tórs- vølli

Hilmar Jan Hansen

Fyri triðju ferð skipar Hvirlan leygardagin millum klokkan 14 og 16 fyri áttinum Stuttleikir, sum er fyri børn upp til 10 ár. Dentur verður lagdur á, at børnini hava tað stuttligt, samstundis sum tey sleppa at royna høvuðsgreinarnar í frælsum ítrótti, sum eru lop, kast og renning.

Stuttleikir verða skipaðir sum tríkampur, har børnini mugu fáa minst eina skráseting í øllum greinunum fyri at tryggja sær heiðursmerki, ið Bassi og Klávus handa teimum.

Kappast verður í 60 metra renning, bóltkasti og longdarlopi, og bæði tíðir og longdir verða skrásettar á skreytblaði, sum børnini fáa útflyggjað, tá tey melda seg til. Børnini standa í bíðirøð, og so royna fyriskiparnir at syrgja fyri, at øll sleppa at royna so nógv sum gjørligt, uttan at bíða ov nógv.

Tey í Hvirluni eru spent eftir at vita, hvussu mong børn koma, tí hini bæði árinu hevur vøkstur verið í luttøkuni. Fyrsta árið vóru umleið 90 børn við og aðru ferð tvær ferðir so nógv. Tilmelding er á staðnum hálvan tíma áðrenn kappingarbyrjan, og børnini fáa tá frukt og okkurt drekkandi at hava við sær til tær ymsu greinarnar.

Meira kunning um Stuttleikir finst á heimasíðuni hjá Hvirluni, www.hvirlan.fo, har tað millum annað framgongur, at ikki er verri, um børnini hava onkran vaksnan við, sum kann hjálpa teimum at koma runt til kappingarnar og at fáa neyðugu skrásetingarnar á skreytblaðið.

hilmarjan@sosialurin.fo

leo@sosialurin.fo